

# Sri Kamalapati

## Ashtakam

### కమలాపత్యష్టకం

భుజగతల్పగతం ఘనసుందరం

గరుడవాహనమంబుజలోచనం |

నళినచక్రగదాకరమవ్యయం

భజత రే మనుజాః కమలాపతిం || 1 ||

అలికులాసితకోమలకుంతలం

విమలపీతదుకూలమనోహరం |

జలధిజాశ్రితవామకళేబరం

భజత రే మనుజాః కమలాపతిం || 2 ||

కిము జపైశ్చ తపోభిరుతాధ్వరై-

-రపి కిముత్తమతీర్థనిషేవణైః |

కిముత శాస్త్రకదంబవిలోకనై-

-ర్భజత రే మనుజాః కమలాపతిం || 3 ||

మనుజదేహమిమం భువి దుర్లభం

సమధిగంయ సురైరపి వాంఛితం |

విషయలంపటతామపహాయ వై

భజత రే మనుజాః కమలాపతిం || 4 ||

న వనితా న సుతో న సహోదరో

న హి పితా జననీ న చ బాంధవః |

వ్రజతి సాకమనేన జనేన వై

భజత రే మనుజాః కమలాపతిం || 5 ||

సకలమేవ చలం సచరాచరం

జగదిదం సుతరాం ధనయౌవనం |

సమవలోక్య వివేకదృశా ద్రుతం

భజత రే మనుజాః కమలాపతిం || 6 ||

వివిధరోగయుతం క్షణభంగురం

పరవశం నవమార్గమలాకులం |

పరినిరీక్ష్య శరీరమిదం స్వకం

భజత రే మనుజాః కమలాపతిం || 7 ||

మునివరైరనిశం హృది భావితం

శివవిరించిమహేంద్రనుతం సదా |

మరణజన్మజరాభయమోచనం

భజత రే మనుజాః కమలాపతిం || 8 ||

హరిపదాష్టకమేతదనుత్తమం

పరమహంసజనేన సమీరితం |

పఠతి యస్తు సమాహితచేతసా

వ్రజతి విష్ణుపదం స నరో ధ్రువం || 9 ||

ఇతి శ్రీమత్పరమహంస స్వామి బ్రహ్మానంద

విరచితం కమలాపత్యష్టకం ||